

- मुख्यमंत्री भजनलाल शर्मा ने प्रदेश की नौ नई नीतियों का लोकार्पण किया।
- केन्द्र सरकार ने प्रधानमंत्री आवास योजना में दो करोड़ 95 लाख मकान बनाने की मंजूरी दी।
- चूरू-हनुमानगढ़ मेगा हाईवे पर भीषण हादसे में पांच लोगों की मौत-दो लोग गंभीर रूप से घायल।
- नागौर में राइजिंग राजस्थान इन्वेस्टर मीट में सवा चार हजार करोड़ रुपये के निवेश एमओयू हुए।

000

मुख्यमंत्री भजनलाल शर्मा ने आज जयपुर में प्रदेश की नौ नई नीतियों का लोकार्पण किया। यह नीतियां पांच विभागों से संबंधित हैं और प्रदेश में निवेश बढ़ाने में अहम योगदान देने वाली होंगी। इस अवसर पर उपमुख्यमंत्री दीपा कुमारी और उपमुख्यमंत्री डॉ. प्रेम चंद बैरवा भी मौजूद रहे। मुख्यमंत्री ने कहा कि सरकार ने सभी के सुझाव लिए और उन पर विचार किया है। उन्होंने कहा कि नीतियों में उदारता और सरलीकरण होना चाहिए। मुख्यमंत्री ने कहा कि सरकार राजस्थान को अग्रणी बनाने की दिशा में काम कर रही है।

-----

आज शुरू की गई नीतियों में राजस्थान एमएसएमई नीति, निर्यात संवर्द्धन नीति, एक जिला एक उत्पाद नीति, एकीकृत क्लस्टर विकास योजना, राजस्थान। टिब्ब - रू नीति, पर्यटन इकाई नीति, एकीकृत स्वच्छ ऊर्जा नीति, खनिज नीति और राजस्थान एम-सेण्ड नीति-2024 शामिल है।

000

केन्द्रीय ग्रामीण विकास मंत्री शिवराज सिंह चौहान ने कहा है कि हर गरीब व्यक्ति को पक्का घर उपलब्ध कराने के लिए सरकार ने दो करोड़ 95 लाख मकान बनाने की मंजूरी दी है। आज नई दिल्ली में संवाददाता सम्मेलन में उन्होंने कहा कि प्रधानमंत्री आवास योजना-ग्रामीण के अंतर्गत 38 लाख घर आवंटित किए गए हैं। इसके लिए दस हजार छह सौ करोड़ रुपये से अधिक की धनराशि जारी की गई थी।

000

राष्ट्रपति द्रौपदी मुर्मू ने आयुर्वेद में और अधिक शोध करने का आह्वान किया है। उन्होंने कहा कि आयुर्वेद उपचार से कई पुरानी बीमारियां ठीक हो जाती हैं, जिससे देश में बड़ी संख्या में आज भी लोग इस चिकित्सा पद्धति पर विश्वास करते हैं। राष्ट्रपति ने ओडिशा के पुरी में गोपबन्धु आयुर्वेद महाविद्यालय के 75वें स्थापना दिवस के अवसर पर कहा कि केंद्र सरकार का आयुष मंत्रालय देश में आयुर्वेद और योग को लोकप्रिय बनाने के लिए हर संभव प्रयास कर रहा है।

000

रेल मंत्री अश्विनी वैष्णव ने आज लोकसभा में रेलवे संशोधन विधेयक 2024 पेश किया। श्री वैष्णव ने कहा कि विधेयक का उद्देश्य रेलवे क्षेत्र में और अधिक दक्षता लाना है। श्री वैष्णव ने कहा कि 10 साल पहले रेलवे का बजट लगभग 29 हजार करोड़ रुपये था और अब दो लाख 52 हजार करोड़ रुपये है। उन्होंने कहा कि पिछले 10 वर्षों में 44 हजार किलोमीटर रेलवे नेटवर्क का विद्युतीकरण किया गया। उन्होंने कहा कि प्रधानमंत्री नरेंद्र मोदी के नेतृत्व में पिछले दस वर्षों में भारतीय रेलवे में महत्वपूर्ण विकास हुआ है।

000

पीएसएलवी-सी-59 से यूरोपीय अंतरिक्ष एजेंसी के प्रोबा-3 उपग्रह का प्रक्षेपण अब कल किया जाएगा। श्रीहरिकोटा के सतीश धवन अंतरिक्ष केन्द्र से यह प्रक्षेपण आज शाम चार बजकर आठ मिनट पर होना था, लेकिन अंतरिक्ष यान में गड़बड़ी के कारण इसरो ने ये प्रक्षेपण कल करने का फैसला किया है। अब ये प्रक्षेपण कल शाम 4 बजकर बारह मिनट पर किया जाएगा।

000

राज्यपाल हरिभाऊ बागडे ने कहा है कि शिक्षा के साथ कौशल प्रशिक्षण भी जरूरी है। उन्होंने कहा कि नई शिक्षा नीति विद्यार्थी के सर्वांगीण विकास से जुड़ी है। राज्यपाल आज जोधपुर में 16वें प्रकृति अंतरराष्ट्रीय वृत्तचित्र फिल्म महोत्सव के शुभारंभ समारोह को संबोधित कर रहे थे। उन्होंने कहा कि विद्यार्थियों में एक दूसरे से संवाद जरूरी है इससे अर्जित ज्ञान और विचारों का आदान प्रदान होगा। उन्होंने कहा कि सीईसी के माध्यम से शिक्षा के डिजिटाइजेशन की नई राहें खुली है। इससे आने वाले समय में भारत शिक्षा क्षेत्र में और तेजी से अग्रसर हो सकेगा।

000

केन्द्र सरकार ने 23 राज्यों में पर्यटक स्थलों के विकास के लिए 3 हजार 295 करोड़ रुपये की कुल लागत की 40 परियोजनाओं को मंजूरी दी है। इसके तहत जयपुर में आमेर-नाहरगढ़ और आसपास के क्षेत्र का विकास किया जाएगा। इस परियोजना पर 49 करोड़ 31 लाख रुपए की लागत आएगी। इसमें प्रमुख रूप से आमेर, नाहरगढ़ और गैटोर की छतरी को जोड़ने वाले पैदल यात्रा मार्ग का विकास किया जाएगा। इसके अलावा आमेर में आगंतुक परिसर का पुनर्विकास, मावठा झील का पुनरुद्धार, परियों का बाग का सुधार कार्य भी परियोजना में किया जाएगा।

000

मुख्यमंत्री भजनलाल शर्मा ने उत्तरप्रदेश के मुख्यमंत्री योगी आदित्यनाथ को कुंभ मेले में राजस्थान पैवेलियन स्थापित करने के लिए भूखंड आवंटित करने का आग्रह किया है। श्री शर्मा ने इस बारे में उत्तरप्रदेश के मुख्यमंत्री को पत्र लिखा है। यह पहल राजस्थान के श्रद्धालुओं की सुविधा के लिए की गई है, जो 13 जनवरी से 26 फरवरी 2025 तक महाकुंभ में शामिल होंगे। इस पैवेलियन में लाखों श्रद्धालुओं के विश्राम, जलपान तथा चिकित्सा सहित अन्य व्यवस्थाएं सुनिश्चित की जा सकेंगी।

000

कोटा के अभेड़ा बायोलॉजिकल पार्क से आज एक बाघ को रामगढ़ विषधारी टाइगर रिजर्व में शिफ्ट किया गया है। बाघ को पांच हेक्टेयर के एनक्लोजर में छोड़ा गया है, जहां इसकी देखरेख की जाएगी। चीफ वाइल्ड लाइफ वॉर्डन द्वारा बाघ की हर तीन महीने में रिपोर्ट भेजी जाएगी, जिसके बाद इसे खुले जंगल में छोड़ा जाएगा। इस नए बाघ के आने से रामगढ़ टाइगर रिजर्व में बाघों की संख्या बढ़कर 6 हो गई है, जिसमें दो नर और एक मादा बाघिन और 2 शावक शामिल हैं। इस उद्यान में मध्यप्रदेश से एक और बाघिन को लाने की प्रक्रिया भी चल रही है।

000

चूरू-हनुमानगढ़ मेगा हाईवे पर एक भीषण हादसे में 5 लोगों की मौत हो गई, जबकि 2 लोग गंभीर रूप से घायल हो गए। हादसा आज तड़के चूरू जिले के सरदारशहर में हुआ। हादसे में मारे गए लोग कार से सरदारशहर से हनुमानगढ़ की ओर जा रहे थे। मेगा हाईवे पर बुकनसर फांटा के पास हनुमानगढ़ की ओर से आ रहे कैटर से कार की आमने-सामने की टक्कर हो गई। कार सवार लोग गाड़ी में बुरी तरह फंस गए थे, जिन्हें निकालने के लिए क्रेन बुलानी पड़ी। 2 घंटे की मशकत के बाद मृतकों और घायलों को निकाला जा सका। घायलों को बीकानेर रैफर किया गया है।

वहीं सवाईमाधोपुर दिल्ली मुंबई एक्सप्रेसवे पर बौली क्षेत्र में आज एक कार के पलटने से दो लोगों की मौत हो गई। ये दोनों मां बेटे थे और गुरुग्राम के रहने वाले थे।

000

झुंझुनू जिले के नयासर गांव में सोमवार को हुई सड़क दुर्घटना में मारे गये युवक के परिजनों द्वारा विभिन्न मांगों को लेकर भगवान दास खेतान अस्पताल की मोर्चरी के बाहर धरना दिया जा रहा है। मृतक के परिजन एक करोड़ रुपए का मुआवजा और सरकारी नौकरी दिये जाने की मांग कर रहे हैं। इन लोगों ने शहर में संचालित रेंटल कार के अवैध धंधे पर तत्काल रोक लगाए जाने की भी मांग की है।

000

नागौर में आज राइजिंग राजस्थान जिला स्तरीय इन्वेस्टर मीट का आयोजन किया गया। जिला उद्योग और वाणिज्य केन्द्र नागौर के महाप्रबंधक बजरंग सांगवान ने बताया कि इन्वेस्टर मीट के दौरान जिले के प्रमुख उद्यमों तथा एमएसएमई के उत्पादों की प्रदर्शनी भी लगाई गई। इस कार्यक्रम में राज्यमंत्री डॉ. मंजू बाघमार ने भी शिरकत की। उन्होंने कहा कि मीट के दौरान नागौर जिले के उद्यमियों ने खासा उत्साह दिखाया।

000

जयपुर में 9 से 11 दिसम्बर तक होने वाले राइजिंग राजस्थान ग्लोबल इन्वेस्टमेंट समिट की तैयारियों के तहत नगर निगम जयपुर हेरिटेज ने क्विक रिस्पॉन्स टीम बनाई गई है, जो शहर की सफाई व्यवस्था को सुनिश्चित करने के लिए लगातार 12 घंटे काम करेगी। इस टीम में 16 सफाईकर्मी शामिल किए गए हैं, जो आयोजन के रूट पर सफाई की निगरानी रखेंगे और सुनिश्चित करेंगे कि सभी स्थानों पर सफाई का काम लगातार चलता रहे।

000

रेलवे ने कोटा के सोगरिया से नई दिल्ली के बीच चलने वाली एक्सप्रेस ट्रेन को बहाल करने का निर्णय लिया है। यह ट्रेन कल से नियमित रूप से चलेगी। इस ट्रेन को पहले कोहरे के मौसम के कारण इस साल 1 दिसम्बर से 28 फरवरी 2025 तक निरस्त कर दिया गया था। यात्रियों को हो रही असुविधा को देखते हुए इसे फिर शुरू करने का निर्णय लिया गया है।

000

नौसेना दिवस आज मनाया जा रहा है। भारतीय नौसेना की भूमिका और उपलब्धियों को मान्यता देने के लिए प्रत्येक वर्ष चार दिसम्बर को यह दिवस मनाया जाता है। नौसेना दिवस पर चित्तौड़गढ़ के सैनिक स्कूल में आज विशेष कार्यक्रम आयोजित किया गया। इस अवसर पर कैडेट्स को भारतीय नौसेना पर आधारित एक लघु फिल्म दिखाई गई। कार्यक्रम में नौसेना के पूर्व कैप्टन आर एस सुरन ने 1971 के युद्ध में भारतीय नौसेना द्वारा किए गए ऑपरेशन ट्राइडेंट और ऑपरेशन पायथन के बारे में कैडेट्स को जानकारी दी। बालोतरा में नौसेना दिवस पर स्कूली बच्चों के लिए पेंटिंग प्रतियोगिता आयोजित की गई।

000